

IL-MALTI

QARI LI TOHROG IL-GHAQDA
TAL-KITTIEBA TAL-MALTI

GUNJU
1961

IL-KOSTITUZZJONI L-GDIDA — L-ILSIEN MALTI

“**I** L-GHAQDA tal-Kittieba tal-Malti” qatt ma ndaħlet fil-pulitka u matul l-erbghin sena li ilha mwaggfa hi qatt ma mielet lejn partiti jew qabdet polemiki politiċi, anqas meta kienet maqrusa jew imkesksa. Gew żminijiet meta dawk li kienu fil-ħakma jew dawk li kienu jmexxu t-tagħlim, naqsu lill-“Għaqda” u ma tawx widen għat-twissijiet tagħha, iżda l-“Għaqda” tagħna ma tmeżmetx u anqas għadbet, hi baqgħet sejra ‘l quddiem fil-fehma tagħha u bil-għaqal, bis-sabar u bil-ħrara, bla għied u bla tagħjir, issoktat tħabrek biew tagħmel għid lill-ilsien tagħna, tid-defendih, tghollih fil-post li jwraqqu bħala ilsien nazzjonali tagħna.

Għalhekk ma satax jonqos li l-“Għaqda” ma tinteressax ruħha fil-kostituzzjoni l-għdida, l-aktar fil-klawsula O sezzjoni 103 li tistabilixxi li l-ilsna uffiċċjali ta’ Malta għandhom ikunu l-Ingliż u l-Malti. Bla ma noqogħdu nsemmu jekk il-klawsula tissodisfax jew le x-xewqat tal-“Għaqda”, jibqa’ il-fatt li l-Gvern ta’ l-Ingilterra għaraf il-ħtieġa tal-ilsien Malti fl-amministrazzjoni ta’ Malta, aċċettah bħala mezz ta’ tagħlim u irrikonoxxieh bħala ilsien nazzjonali ta’ dawn il-Gżejjer.

Biew l-ilsien tagħna wasal sa dan ir-rikonoxximent kellu jistenna mijiet ta’ snin u ltaqa’ ma żebliħ, tmaqdir u tfixkil bla heda. Dawk li kienu jaqbzū għall-ilsien tagħna raw fuq wiċċhom u garrbu tweġħir u ltaqghu ma’ kull għawġ. Imma fl-aħħar iż-żejt tela’ f’wiċċ l-ilma, l-ilsien tagħna nfeda mill-jasar qalil li kien fih u l-qniepen daqqew l-aħħar ta’ ferħ.

Iżda r-rebħa ta’ l-ilsien Malti ma kinetx biss motiv ta’ foħrija għalih, imma kienet gwadann għall-kotra li sabet heffa għdida biew tissieħeb fl-amministrazzjoni tal-pajjiż, biew tifhem l-amar tal-Liġi u biew tiftaħ moħħa b’qari u kitba mhux barranin-haliha.

Ladraba l-ilsien Malti wettaq dak kollu li kien mistenni minnu u safa' ta' gid għall-poplu, ma satax ma jsibx post fit-tfassil tal-kostituzzjonijiet li kellna fl-aħħar kwart ta' sekl u għax fuq kollox il-èostituzzjoni ma hix haġ' oħra kief għamla ta' tregija għall-gid u l-hena tal-poplu, u jekk poplu toftmu mill-ilsien tiegħu tkun qiegħed tagħmillu tort kbir, tirrendih infelici u toħnoqlu s-sentiment patrijottiku u nazzjonali.